

Шүрәле

1

Нәкъ Казан артында бардыр бер авыл — Кырлай диләр;
Жырлаганда көй өчен «тавыклары жырлай» диләр.

Гәрчә анда тумасам да, мин бераз торган идем,
Жирне эз-мэз тырмалап, чәчкән идем, урган идем.

Ул авылның, — нич онытмыйм, — һәр ягы урман иде,
Ул болын, яшел үләннәр хәтфәдән юрган иде.

Зурмы? — дисән, зур түгелдер, бу авыл бик кечкенә,
Халкының эчкән суы бик кечкенә — инеш кенә.

Анда бик салкын вә бик эссе түгел, урта һава,
Жил дә вактында исеп, яңгыр да вактында ява.

Урманында кып-кызыл кура жиләк тә жир жиләк;
Күз ачып йомганчы, ничшиксез, жыярсың бер чиләк.

Бик хозур! Рәт-рәт тора, гаскәр кеби, чыршы, нарат;
Төпләрендә ятканым бар, хәл жыеп, күккә карап.

Юкә, каеннар төбөндә кузгалаклар, гөмбәләр
Берлә бергә үсә аллы-гөлле гөлләр, гонжәләр.

Ак, кызыл, ал, сап-сары, зәңгәр, яшелдән чәчкәләр;
Һәр тарафка тәмле исләр чәчкәли бу чәчкәләр.

Үпкәлиләр чәчкәләрне төрле төсле күбәләк-
ләр килеп, киткән булып, тагын да шунда чүгәләп.

Бервакыт чук-чук итеп сайрый Ходайның кошлары;
Китә жаннарны кисеп, ярып садаи хушлары.

Монда бульварлар, клуб һәм танцевальня, цирк та шул;
Монда оркестр, театрлар да шул, концерт та шул.

Зур бу урман: читләре күренмидер, диңгез кеби,
Биниһая, бихисаптыр, гаскәри Чыңгыз кеби.

Кылт итеп искә төшәдер намнары, дәүләтләре
Карт бабайларның, моны күрсән, бөтен сауләтләре.

Ачыла алдында тарихтан театр пәрдәсе:
Аһ! дисең, без ник болай соң? Без дә Хакның бәндәсе.

2

Жәй көнен яздым берез; язмыйм эле кыш, көзләрен,
Алсу йөзле, кара кашлы, кара күзле кызларын.

Бу авылның мин жыен, мөйдан, сабаны туйларын
Язмыймын куркып, еракларга китәр дип уйларым...

Тукта, мин юлдан адашканмын икән бит, күр эле,
Әллә ник истән дә чыккан, сүз башым бит — «Шүрәле».

Аз гына сабрит эле, и каризәм! хәзер язам;
Уйласам аулымны, акылымнан да мин хәзер язам.

3

Билгеле, бу кап-кара урманда һәр ерткыч та бар,
Юк түгел аю, бүре; төлке — жиһан корткыч та бар.

Һәм дә бар монда куян, әрлән, тиен, йомран, поши,
Очрата аучы булып урманда күп йөргән кеше.

Бик куе булганга, монда жен-пәриләр бар диләр,
Төрле албасты, убырлар, шүрәләләр бар диләр.

Һич гажәп юк, булса булыр, — бик калын, бик күп бит ул;
Күктә ни булмас дисең, — очсыз-кырыйсыз күк бит ул!

4

Шул турыдан аз гына — биш-алты сүз сөйлим эле,
Гадәтемчә аз гына жырлыйм эле, көйлим эле.

Бик матур бер айлы кичтә бу авылның бер Жегет
Киткән урманга утынга, ялгызы бер ат жигеп.

Тиз барып житкән Жегет, эшкә тотынган баргач ук,
Кисә башлаган утынны балта берлән тук та тук!

Жәйге төннең гадәтенчә төн берез салкын икән;
Барча кош-корт йоклаган булганга, урман тын икән.

Шундый тын, яхшы һавада безнең утынчы исә
Алны-артны, уңны-сулны белмичә, утын кисә.

Балтасы кулда, Жегет эштән берез туктап тора;
Тукта, чү! Ямьсез тавышлы әллә нәрсә кычкыра.

Сискәнеп, безнең Жегет катып кала аягүрә,
Аңламастан, каршысында әллә нинди «ят» күрә.

Нәрсә бу? Качкынмы, женме? Йә өрәкме, нәрсә бу?
Кот очарлык, бик килешсез, әллә нинди нәрсә бу!

Борыны кәп-кәкре — бөгелгәндер тәмам кармак кеби;
Төз түгел куллар, аяклар да — ботак-тармак кеби.

Ялтырый, ялт-йолт киләдер эчкә баткан күзләре,
Кот очар, күрсәң әгәр, төнлә түгел — көндезләре.

Яп-ялангач, нәп-нәзек, ләкин кеше төсле үзе;
Урта бармак буйлыгы бар маңлаенда мөгезе.

Кәкре түгелдер моның бармаклары — бик төз төзен,
Тик килешсез — һәрбере дә ярты аршыннан озын.

5

Бик озак торгач карашып, күзне күзгә нык терәп,
Эндәшә батыр утынчы: «Сиңа миннән ни кирәк?»

— Бер дә шикләнмә, Жегет, син; мин карак-угъры түгел,
Юл да кисмимен, шулай да мин бигүк тугъры түгел.

Гадәтем: ялгыз кешеләрне кытыклап үтерәм;
Мин әле, күргәч сине, шатланганымнан үкерәм.

Тик кытыкларга яралгандыр минем бармакларым;
Булгалыйдыр көлдәрәп адәм үтергән чакларым.

Кил әле, син дә берәз бармакларыңны селкет, и
Яшь Жегет! Килче, икәү уйныйк берәз кети-кети.

— Яхшы, яхшы, сүз дә юктыр, мин карышмый уйныймын.
Тик сине шартымга күнмәссең диеп мин уйлыймын.

— Нәрсә шартың, сөйлә, и бичара адәмчеккенәм?
Тик тизүк уйныйкчы, зинһар, нәрсә кушсаң да күнәм.

— Сөйлием шартымны сиңа, яхшы тыңлап тор: энә
Шунда бар ич бик озын һәм бик юан бер бүрәнә.

Мин дә көч-ярдәм бирермен: әйдә, иптәш, кузгалыйк,
Шул агачны бергә-бергә ушбу арбага салыйк.

Бүрәнәнәң бер очында бар әчелгән ярыгы,
Шул жиреннән нык кына син тот, и урман сарыгы!

Бу киңәшкә Шүрәле дә күнде, килмичә кире,
Китте кушкан жиргә, атлап адымын ире-ире;

Куйды илтеп аузын эчкэн бүрэнэгэ бармагын,—
Кариэм, күрдөңме инде яшь Жегетнең кармагын!

Суккалыйдыр балта берлән кыстырылган чөйгә бу,
Хэйләсене экрен-экрэн китерәдер көйгә бу.

Шүрәле тыккан кулын — селкенмидер, кузгалмыйдыр,
Белми инсан хэйләсен — һич балтага күз салмыйдыр.

Суккалый торгач, ахырда чөй чыгып, бушап китеп,
Шүрәленең бармагы калды кысылды шап итеп.

Сизде эшне Шүрәле дә: кычкыра да бакыра,
Сызлана һәм ярдәменә шүрәләләр чакыра.

Хәзер инде Шүрәле безнең Жегеткә ялына,
Тәүбә итә эшләреннән, изгелеккә салына:

— Син берәз кызган мине, коткарчы, и адәм генәм;
Мондин ары үзеңә, угълыңа, нәслеңгә тимәм.

Башкалардан да тидермәм, ул минем дустым диеп,
Аңгар урманда йөрергә мин үзем куштым, диеп.

Бик авырта кулларым, дустым, жибәр, зинһар, жибәр;—
Шүрәлене рәнжетүдән нәрсә бар сиңа, ни бар?

Тибрәнә дә йолкына, бичара гакълыннан шаша;
Шул арада яшь Жегет өйгә китәргә маташа.

Ат башыннан тоткан ул, бу Шүрәлене белми дә;
Ул моның фөръядларын асла колакка элми дә.

— И Жегет, һич юк икәндер мәрхәмәт хиссең сиңең;
Әйтче, зинһар, мәрхәмәтсез! Кем син? Исмең кем сиңең?

Иртәгә килгәнче дуслар тәндә жаным торса гәр,
Шул фәлән атлы кеше кысты диермен сорсалар.

— Әйтсәм әйтим, син белеп кал: чын атым Былтыр минем.
Бу Жегет абзаң булыр бу, бик белеп тор син, энәм!

Шүрәле фөръяд итәдер; аудан ычкынмак була
Һәм дә, ычкынгач, Жегеткә бер-бер эш кылмак була.

Кычкыра: «Кысты, харап итте явыз Былтыр мине,
Аһ, үләм бит, бу бәладән кем килеп йолкыр мине?»

Иртәгесен шүрәләләр бу фәкыйрьне тиргиләр:
— Син жүләрсең, син котырган, син тилергәнсең, — диләр.

Әйтәләр: «Кычкырма син, тиз яхшылык берлән тыел!
И жүләр! Кысканга былтыр, кычкыралармы быел!?»

1907 ел